

19 APR 2023



HAŻ-ŻABBAR
Citta` Hompesch

MINUTI

Laqgħa tal-Kunsill Lokali Ħaż-Żabbar

IT-TMINN LEĠSLATURA

Laqgħa Numru 578

It-Tnejn 13 ta' Marzu 2023

Il-Kunsill Lokali Ħaż-Żabbar iltqa' b'mod virtwali permezz ta' *Microsoft Teams*, fis-6.10 ta' filghaxija.

PREŻENTI:

Jorge Grech - Sindku
Bernice Farrugia - Vici Sindku
Mark Grech - Kunsillier
Joseph Buttigieg - Kunsillier
Ghislaine Bongailas - Kunsilliera
Joseph Vella - Kunsillier
Angel Gwyn Louisielle Camilleri - Kunsilliera
Anna Calleja - Kunsilliera
Joseph Agius - Kunsillier
Patrick Barbara - Kunsillier

ASSENTI b'APOLOGIJI

Angelo Scicluna - Kunsillier

ASSENTI

Ma kien hemm hadd assenti

UFFIĊJAL PREŻENTI:

Stephanie Testaferrata de Noto – Segretarju Eżekuttiv

MINUTI

Is-Sindku ppresieda l-laqgħa.

578.1 Qari tal-ittri ta' apologiji

578.1.1 Inqrat ittra ta' apologija mibghuta mis-Sur Angelo Scicluna fejn talab li jkun skużat milli jattendi għal-laqgħa tal-Kunsill. Fuq proposta tas-Sindku li giet issekondata mis-Sinjura Anna Calleja, il-Kunsill qabel unanimament li s-Sur Angelo Scicluna jkun skużat.

578.2 Kunsiderazzjoni u approvazzjoni tal-minuti

578.2.1 Il-minuti tal-576 u 577 laqgħa ġew unanimament approvati fuq proposta tas-Sindku li giet issekondata mill-Kaptan Patrick Barbara.

578.3 Komunikazzjoni mis-Sindku

578.3.1 Is-Sindku qal illi skont l-Artiklu 70 tal-Att dwar Gvern Lokali trid issir laqgħa pubblika sabiex jiġi pprezentat ir-Rapport Amministrattiv, ir-Rapport Finanzjarju u l-Pjan ta' Hidma. Is-Sindku zied jgħid li din il-laqgħa trid issir sa mhux aktar tard mill-15 ta' April, 2023. Fuq proposta tas-Sindku li giet issekondata mill-Vici Sindku, il-Kunsill qabel unanimament li l-laqgħa annwali ssir fit-13 ta' April, 2023 fis-6.00 ta' filgħaxija. Is-Segretarju Eżekuttiv talbet lill-membri preżenti sabiex jibgħatu r-rapport ta' hidma tagħhom għas-sena 2022.

578.3.2 Fis-6.15 ta' filgħaxija s-Sinjorina Angel Gwynn Louiselle Camilleri dahlet għal-laqgħa.

578.3.3 Is-Sindku nforma lill-membri preżenti li l-Kunsill kien ircieva stedina ufficjali minn Eschborn sabiex membri tal-Kunsill u ciklisti jattendu għall-*International Bicycle Race f' Eschborn* fl-1 ta' Mejju, 2023. L-istedina kienet miftuħa mid-29 ta' April, 2023 sat-2 ta' Mejju, 2023. Is-Sindku ppropona li d-delegazzjoni tal-Kunsill tkun magħmula minn erba' membri tal-Kunsill u staqsa lill-Kunsillieri li qatt ma żaru Eschborn jekk kienux interessati jattendu. Is-Sindku qal illi minhabba mpenji oħra ma kienx possibli għalih li jżur Eschborn qabel l-1 ta' Mejju.

578.3.4 Fis-6.20 ta' filgħaxija s-Sur Joseph Buttigieg dahal għal-laqgħa.

578.3.5 Fuq proposta tas-Sur Joseph Vella li giet issekondata mill-Kaptan Patrick Barbara, il-Kunsill qabel unanimament li d-delegazzjoni tal-Kunsill tkun komposta mis-Sindku, mis-Segretarju Eżekuttiv, mis-Sinjura Anna Calleja, mis-Sur Joseph Agius u hames ciklisti.

578.3.6 Is-Sindku informa lill-membri preżenti li l-Kunsill gie mistieden jibgħat artist Żabbari sabiex ittella' esebizzjoni ta' fotografija f'Eschborn matul ix-xahar t' Awwissu 2023. Is-Sindku ppropona li l-Kunsill itella' wirja tal-fotografija tas-Sur André Gialanzè u l-mibki Raymond Gialanzè. Is-Sur Mark Grech iddikjara li kellu kunflitt ta' interess peress illi s-Sinjuri Gialanzè kienu jiġu minnu u għalhekk talab li jkun skużat sakemm tiġi diskussa din il-materja sabiex ma jiehux sehem f' din id-

diskussjoni u fid-deċizzjoni. Is-Sindku qal illi l-Kunsill ta' Eschborn kien lest illi jhallas l-akkomodazzjoni ta' dan l-artist filwaqt li l-Kunsill jhallas għall-biljetti tal-arju u tal-*freight* tal-fotografiji. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li s-Sur André Gialanzè jesebixxi wirja ta' fotografija f'Eschborn f'Awwissu li ġej.

578.3.7 Is-Sindku tkellem dwar ix-xogħlijiet li kienu qed isiru mill-Gvern Ċentrali fi Triq tal-Labour u qal illi x-xogħol kien kwazi tlesta u kien jonqos biss is-sinjali taż-żebgħa tat-triq u installazzjoni ta' barrikati. Is-Sindku nforma lill-membri preżenti li kien sar ftehim ma' Infrastruttura Malta sabiex il-Kunsill jgħaddi l-*cable* tad-dawl permezz tal-kuntrattur tal-Kunsill u Infrastruttura Malta kienet ser tirrifondi din l-ispiza.

578.3.8 Is-Sindku nforma lill-membri preżenti li waqt li kienu għaddejjin ix-xogħlijiet ta' kostruzzjoni tar-*roundabout* fi Triq tal-Labour, il-Grupp Armar tal-Festa kienu ressqi talba biex jagħmlu arblu tal-festa fir-*roundabout*. Is-Sindku qal illi huwa kien infurmahom illi dan ma kienx possibli jsir peress illi fir-*roundabout*, il-Kunsill kien qabel li jagħmel monument tal-Gran Mastru Von Hompesch. Is-Sindku zied jgħid li sadanittant għaqda lokali kienet issottomettiet talba mal-awtoritajiet sabiex jagħmlu arblu ta' bandiera f'din ir-*roundabout*. Kien inqala' xi diżgwid bejn l-għaqdiet lokali dwar min għandu jarma matul il-ġranet tal-festa f'din ir-*roundabout* u għalhekk kien sejjah laqgħa ma' dawn l-għaqdiet u nfurmahom li l-Kunsill kellu proġett għal din ir-*roundabout* u għaldaqstant ma kienx ser jaghti permess li jitwaħħlu arbli f'din ir-*roundabout*. Is-Sindku qal ukoll illi kien issuġġerixxa li l-arblu tal-bandiera isir fir-*roundabout* li hemm fi Triq tal-Labour fid-direzzjoni tal-Cottonera. Is-Sindku spjega li diġa hemm komunikat għaddej ma' Transport Malta dwar dan il-monument u li fil-ġranet li ġejjin kien ser iressaq id-disinn tal-monument għall-approvazzjoni tal-Kunsill.

578.3.9 Is-Sindku tkellem dwar xogħol li kien għaddej fil-lokalità ifffinanzjat mill-fondi tal-Kunsill u qal illi kien inbidel iċ-ċint tas-*soft area* li hemm fi Triq l-Għakrux, fil-*vicinanza* ta' Triq in-Nahla. Is-Sindku qal illi l-Kunsill kien xtara l-*mulch* u s-siġar u zied jgħid li bħalissa kienu qegħdin għand il-kuntrattur li kien ser ihawwel dawn is-siġar. Sar xogħol ta' kostruzzjoni ta' bankina fi Triq Santa Duminka maġenb il-grawnd tas-St Patrick u tlestew il-preparamenti neċessarji taż-*zebra crossing* f'din it-triq. Matul il-ġimgħat li ġejjin mistenni jsir il-konnessjoni tad-dawl u s-sinjali taż-żebgħa ta' din iż-*zebra crossing*.

578.3.10 Is-Sindku nforma lill-Kunsill li Transport Malta kienet approvat il-proġett tal-*Mobility Week* u l-Kunsill kien għaddej jiġbor il-kwotazzjonijiet kif mitlub skont ir-regolamenti tax-xiri sabiex jimplementa dan il-proġett.

578.3.11 Is-Sindku tkellem dwar il-proġetti tal-*Urban Greening* u qal illi dawn il-proġetti kienu kwazi tlestew. Is-Sindku qal li fil-pjazza ta' Triq Ġużeppi Pace ma kinitx saret bankina u l-vetturi kienu qed jiparkjaw u jimblukaw l-aċċessi tal-bibien ta' barra ta' whud mir-residenti. Is-Sindku ppropona li minflok isiru *ubars* jew *bollards* jinxtrow pots bil-fjuri u jitpoġġew fil-ġnub tal-bibien sabiex il-vetturi ma

jkunux jistgħu jipparkjaw. Is-Sinjura Anna Calleja ssekondat il-proposta tas-Sindku u l-Kunsill qabel unanimament. Dwar il-proġett tal-venda, ix-xogħol kien wasal fil-final u kull ma kien jonqos kien l-installazzjoni tal-pompi tal-funtani u l-*green wall*. Is-Sinjura Anna Calleja staqsiet jekk hux ser isir ir-*railing* tat-taraġ. Is-Sindku wieġeb fil-pożittiv.

578.3.12 Is-Sindku qal illi kienu ser isiru qsari ċatti bil-fjuri fir-*roundabout* li saret fi Triq tal-Labour, fir-*roundabout* li hemm fi Triq is-Santwarju fejn hemm il-monument tal-Ex President is-Sinjurina Agatha Barbara u qsari fuq il-bankina li hemm mad-dawra. Is-Sindku żied jgħid li din is-sena ser jiġi mfakkar il-mitt sena mit-twelid tal-Ex President is-Sinjurina Agatha Barbara u kienet għaddejja komunikazzjoni mal-Bord tal-Festi Nazzjonali peress illi kien ser jittejjja programm ta' attivitajiet.

578.3.13 Is-Sindku nforma lill-membri preżenti li l-attività tal-logħob iż-żgħar kellu jiġi pospost minhabba li kien hemm attività politika fl-istess ġurnata. Is-Sindku żied jgħid li d-data giet posposta għal April.

578.3.14 Dwar ix-xogħlijiet infrastrutturali li kienu qed isiru mill-Gvern Ċentrali fi Triq il-Kunsill tal-Ewropa, is-Sindku qal illi bhalissa kien qed jithaffer il-ġibjun. Kien inbeda x-xogħol infrastrutturali fi Triq Santa Duminka. Gie mhabbar proġett fil-*Housing Estate* u mistenni jsir xogħol ta' manutenzjoni fuq blokka ta' appartamenti. Dan kien jinkludi, fost xogħlijiet oħra, tibdil ta' aperturi u pannelli solari. Kien inbeda x-xogħol infrastrutturali fi Triq Bormla, Triq il-Kapuċċini u Triq Alessio Erardi. Is-Sur Joseph Agius staqsa meta kienet ser issir Triq is-Saqwi. Is-Sindku qal illi Triq is-Saqwi kienet fil-lista tax-xogħlijiet.

578.3.15 Is-Sindku qal illi permezz tal-kuntrattur tal-Kunsill kien ser isir xogħol ta' *extensive patching* fi Triq l-Għakrux u fi Triq iċ-Ċimiterju kantuniera ta' Triq John Delia. Fil-ġimghat li ġejjin kien mistenni jinbeda x-xogħol fil-*Housing Estate* fuq wara tal-hwienet li hemm fi Triq il-Fraxxnu.

578.3.16 Is-Sindku nforma lill-membri preżenti li kienet saret komunikazzjoni sabiex jiġi inawgurat il-proġett marbut man-nies neqsin mis-smieġh. Is-Sinjura Anna Calleja staqsiet jekk kienx ser ikun hemm il-preżenza ta' Membri Parlamentari matul l-inawgurazzjoni. Is-Sindku wieġeb fil-pożittiv. Is-Sinjura Anna Calleja qalet li għall-inawgurazzjoni għandu jiġi mistieden il-Membru Parlamentari tal-oppożizzjoni Darren Carabott.

578.3.17 Is-Sindku tkellem dwar il-proġett tal-Miżura 4 -- *Development of Green Infrastructure* u qal li l-Kunsill kien installa erba' strutturi edukattivi u wara jumejn insterqu żewġ strutturi minnhom.

578.3.18 Is-Segretarju Eżekuttiv qalet li l-Kunsill kien ser jissottometti *change request* tal-Miżura 4 -- *Development of Green Infrastructure* u talbet lill-Viċi Sindku tigi tiffirma d-dokumenti.

578.3.19 Fis-6.48 is-Sinjura Anna Calleja talbet li tkun skuzata.

578.4 Approvazzjoni tal-minuti tas-Sotto Kumitat

578.4.1 Ma kienx hemm minuti tas-sotto kumitat.

578.5 Kunsiderazzjoni u approvazzjoni tal-iskeda ta' pagamenti

578.5.1 Is-Sindku talab li flimkien mal-pagamenti mnizzla fl-iskeda ta' pagamenti, il-Kunsill japprova l-hlas li jammonta għal €1,121 fir-rigward tax-xiri tal-*mulch* minghand is-Sur Clifton Debrincat u l-hlas li jammonta għal-€3,200 fir-rigward tax-xiri tas-siġar minghand is-Sur Stephen Muscat. Fuq proposta tas-Sur Joseph Buttigieg li giet issekondata mis-Sur Joseph Agius, il-Kunsill approva unanimament l-iskeda ta' pagamenti għall-perjodu ta' bejn s-7 ta' Frar 2023 u t-13 ta' Marzu 2023 li kienet tammonta għal €158,649.20, kif ukoll il-pagament tax-xiri tal-*mulch* u s-siġar.

578.6 Approvazzjoni tar-Rapport Finanzjarju Ottubru - Diċembru 2022

578.6.1 Is-Segretarju Eżekuttiv ressqet quddiem il-Kunsill ir-Rapport Finanzjarju għall-perjodu Ottubru – Diċembru 2022. Fuq proposta tal-Kaptan Patrick Barbara li giet issekondata mis-Sur Joseph Agius, il-Kunsill approva unanimament ir-Rapport Finanzjarju għall-perjodu Ottubru – Diċembru 2022.

578.7 Ingaġġ ta' skrivan/a (skala 15)

578.7.1 Is-Segretarju Eżekuttiv ressqet quddiem il-Kunsill ir-rapport tal-*interviews* li sar mill-Bord tal-Intervisti għall-ingaġġ ta' skrivan/a - (Skala 15). Fid-deċiżjoni tiegħu l-Bord ikkonkluda li fl-opinjoni tiegħu kandidata 'A' hija adattata għal din il-kariga u għamel ir-rakkomandazzjoni tiegħu lill-Kunsill. Is-Sindku nforma lill-Kunsill illi f'każ li kandidata 'A' ma taċċettax l-impjieg għall-kariga ta' skrivan/a, il-Kunsill ser imur għal kandidat 'B', li gie kklassifikat it-tieni fil-lista tal-għażla. Fuq proposta tas-Sur Joseph Buttigieg li giet issekondata mill-Kaptan Patrick Barbara, il-Kunsill qabel unanimament li kandidata 'A' tigi mpjegat bhala skrivan/a - (Skala 15).

578.8 Deciżjoni dwar il-kuntratti

- **Xiri ta' Vann (ZLC 1/2023)**

578.8.1 Is-Segretarju Eżekuttiv infurmat lill-membri prezenti li l-Kunsill ma kien irċieva l-ebda offerta għax-xiri ta' vann. Is-Sindku spjega li l-Kunsill kien qed jiġbor kwotazzjonijiet għax-xiri ta' vann biex tkun tista' issir talba lid-Dipartiment għall-Gvern Lokali skond il-linji gwida 3.5 sabiex il-Kunsill jinghata konċessjoni jagħti *direct order* u jixtri vann. Is-Sindku zied jgħid li l-vann ZLC008 ma kienx għadda mill-VRT u eventwalment kellu jiġi skrapjat. Is-Segretarju Eżekuttiv talbet l-approvazzjoni tal-Kunsill biex jinkera vann u jintuza mill-haddiema tal-manutenzjoni. Is-Segretarju Eżekuttiv ressqet quddiem il-Kunsill il-

kwotazzjonijiet miġbura. Fuq proposta tas-Sindku li giet issekondata mis-Sur Joseph Agius, il-Kunsill approva l-orhos offerta li kienet tammonta għal €45 eskluż il-vat, kuljum.

578.9 Tismija ta' toroq

578.9.1 Is-Sindku qal illi l-Kunsill kien irċieva komunikazzjoni minghand il-Kumitat għat-Tismija ta' Toroq dwar numerar ta' bibien tar-residenzi fi Triq il-Biċċieni, Triq Spadaro, Triq id-Dukkar u Sqaq tal-Għarghar. Is-Sindku qal illi l-Kunsill gie nformat li fi Triq il-Biċċieni kienu qed jintużaw numri konsekuttivi u l-Kumitat issuggerixxa li jsir eżerċizzju ġdid ta' numerar ta' bibien fi Triq il-Biċċieni, kif ukoll fl-isqaqien li hemm go fiha. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li jsir eżerċizzju ġdid ta' numerar ta' bibien fi Triq il-Biċċieni, kif ukoll fl-isqaqien li hemm go fiha.

578.9.2 Il-Kumitat għat-Tismija ta' Toroq infurmaw lill-Kunsill illi fi Triq Spadaro in-numri li kienu ngħataw preċedentament saru bil-kontra u nqalbu n-numri tax-xellug ma' tal-lemin. Il-Kumitat talab li jsir eżerċizzju ġdid fit-triq kollha. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li jsir eżerċizzju ġdid ta' numerar ta' bibien.

578.9.3 Il-Kumitat għat-Tismija ta' Toroq talab li jsir eżerċizzju ġdid ta' numerar ta' bibien fi Triq l-Għakrux u n-numri tal-bibien jibdew minn naha ta' Triq il-Kuluvert. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li jsir eżerċizzju ġdid ta' numerar ta' bibien fi Triq l-Għakrux u n-numri tal-bibien jibdew minn naha ta' Triq il-Kuluvert.

578.9.4 Il-Kumitat għat-Tismija ta' Toroq talab li jsir eżerċizzju ġdid ta' numerar ta' bibien fi Sqaq tal-Għarghar. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li jsir eżerċizzju ġdid ta' numerar ta' bibien fi Sqaq tal-Għarghar.

578.9.5 Dwar Triq id-Dukkar, minhabba li f'parti minnha hemm wesgħa, il-Kumitat kellu diffikultà biex ikompli l-eżerċizzju tan-numerar tal-bibien fil-kumpliment tat-triq u għaldaqstant issuggerixxa li l-parti l-wiesgħa tingħata l-isem 'Wesgħa Triq id-Dukkar'. Is-Sindku qal illi ma kienx jaqbel li jingħata isem ġdid għall-wesgħa li hemm fi Triq id-Dukkar. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li ma jingħatax isem ġdid għal din il-wesgħa.

578.9.6 Peress illi bejn Triq il-Kapuċċini u Triq ix-Xgħajra kien hemm spazju miftuħ, il-Kumitat talab lill-Kunsill jiddeċiedi jekk issemmix dan l-ispazju miftuħ bħala Misraħ. Is-Sindku qal illi f'dan l-ispazju miftuħ kull ma kien hemm tlett residenzi biss u għaldaqstant ma kienx jaqbel li jingħata isem ġdid. Fuq proposta tas-Sindku li giet issekondata mis-Sur Mark Grech, il-Kunsill qabel unanimament li Triq il-Kapuċċini għandha tiġi prolungata sa' Triq ix-Xgħajra.

578.10 Attivitajiet Kulturali

578.10.1 Fis-7.05 ta' filghaxija is-Sinjorina Ghislaine Bongailas dahlet ghal-laqgħa.

578.10.2 Is-Segretarju Eżekuttiv nformat lill-membri preżenti li mill-1 ta' Jannar, 2023 kien hemm tibdil fil-kuntratt għas-servizz ta' għbir ta' skart li għaldaqstant wassal għal żieda fil-prezz tal-kuntratt. Is-Segretarju Eżekuttiv spjegat li fis-snin ta' qabel il-Kunsill kien jirnexxieli jwarrab fondi mill-ispejjeż tal-kollezzjoni tal-għbir ta' skart mill-allokkazzjoni tal-gvern, li mbagħad kienu jintużaw għal servizzi kulturali. Is-Segretarju Eżekuttiv qalet li l-prezz kien żdied għal madwar €4,000 aktar fix-xahar. Barra minn hekk, il-ħlas dovut lil Wasteserve relatat mar-rimi ta' skart fil-*landfill* kien irdoppja. Is-Segretarju Eżekuttiv ziedet tgħid li l-allokkazzjoni tal-Gvern kienet tkopri l-ispejjeż tal-kollezzjoni tal-iskart, u għaldaqstant il-Kunsill ma jistax jmur id-Dipartiment biex jitlob fondi addizzjonali. Il-Kunsill ma jingħatax allokkazzjoni biex jorganizza attivitajiet kulturali. Is-Segretarju Eżekuttiv qalet ukoll li kienet qed tgħaddilhom din l-informazzjoni mhux biex il-Kunsill ma japprovax attivitajiet kulturali, iżda biex il-Kunsill ikun jaf biż-żieda fil-prezz tal-għbir tal-iskart u jkun jista' jiehdu d-deċiżjonijiet tiegħu fir-rigward ta' attivitajiet speċjalment attivitajiet godda, li m'humiex imdahħla fil-*budget* tal-Kunsill. Is-Segretarju Eżekuttiv issuggeriet sabiex il-Kunsill ihegġeg lir-residenti jirriċiklaw sabiex l-iskart imħallat jonqos, il-piż registrat jonqos, u għaldaqstant tonqos l-ispiża tal-gabra. Naturalment, la darba l-piż tal-iskart jonqos, din ser taffettwa pożittivament l-ispiża tat-*tipping fees*. Is-Sindku qal illi l-Kunsill kien irċieva lista ta' attivitajiet li ser jiġu organizzati mill-għaqdiet lokali matul is-sena. Is-Sur Joseph Agius semma l-importanza li qabel il-Kunsill jiddeċiedi li jorganizza attivitajiet, jara x'*budget* għandu l-Kunsill u wara tittiehed deċiżjoni. Is-Sindku ppropona li qabel ma' l-Kunsill jiehdu deċiżjoni dwar l-attivitajiet, isejjah laqgħa mal-għaqdiet lokali. Ir-raguni hija minhabba li l-*budget* tal-Kunsill huwa wiehed ristrett hafna sabiex il-Kunsill ikun jista' jiddiskuti l-programm ta' attivitajiet li jkunu qed isiru, u jiddiskuti l-*budget* tal-Kunsill matul dawn l-attivitajiet. Is-Sindku qal illi l-Kunsill irid iħalli *budget* sabiex isir it-tiżjin tat-toroq fil-Milied. Is-Sindku staqsa jekk il-Kunsill għandux jorganizza attivitajiet tal-massa li tkun organizzata kollha mill-Kunsill Lokali, fejn l-għaqdiet lokali jkunu jistgħu jiġġeneraw il-flus. Is-Sur Joseph Agius staqsa jekk l-attivitajiet marbuta ma' Jum il-Lokal jidhlux taħt il-vot 'kulturali'. Is-Sindku wieġeb fil-pożittiv. Is-Segretarju Eżekuttiv qalet illi l-Għaqda Madonna tal-Grazzja, Banda San Mikiel kienu talbu li jorganizzaw l-attivitajiet L-Erbgħa tat-Tniebri fil-5 ta' April 2023. Peress illi d-data ta' din l-attivitajiet kienet qrib wisq, jekk il-Kunsill ma jiddeċiedix illum, mhux ser ikun hemm laqgħa tal-Kunsill qabel l-avveniment. Is-Sindku qal illi kien ser jiddiskuti din l-attivitajiet fil-jiem li ġejjin u jiċċirkola *email* lill-Kunsillieri bil-ftehim li ser ikun intlaħaq dwar din l-attivitajiet. Is-Segretarju Eżekuttiv qalet li deċiżjonijiet għandhom jittiehdu waqt laqgħa tal-Kunsill u mhux permezz ta' *email* speċjalment għall-fatt jekk mhux kull Kunsillier jirrispondi lura. Is-Sindku talab lis-Sur Joseph Vella jattendi għal-laqgħa mal-għaqdiet lokali flimkien miegħu.

578.10.3 Is-Sindku qal illi l-Kunsill kien irċieva talba minghand is-Sur Malcolm Schembri sabiex bil-kollaborazzjoni tal-Kunsill jiġi ppubblikat Direttorju Wirjiet tal-Ġimgha l-Kbira. Is-Segretarju Eżekuttiv qalet li skont l-orħos offerta sabiex jiġi stampat 1000 direttorju, in-nefqa kienet ser tammonta għal €367.50. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li jistampa minghand il-*Best Print* il-fuljett dwar il-wirjiet tal-Ġimgha l-Kbira bil-kollaborazzjoni tas-Sur Malcolm Schembri għall-prezz ta' €367.50 VAT inkluż. Is-Sindku żied jgħid li kien ser jistaqsi lir-Regjun Port jekk jixtiequx jinkludu fid-Direttorju Wirjiet tal-Ġimgha l-Kbira il-wirjiet li ser jittellghu fir-Regjun u dan jiġi stampat permezz tal-fondi tar-Regjun.

578.10.4 Is-Sindku qal illi l-Kunsill kien irċieva talba mill-Kulleġġ Santa Margerita Skola Primarja A sabiex il-Kunsill jixtri kotba għall-kompetizzjoni li ser issir ghat-tfal fl-okkazjoni taċ-ċelebrazzjoni tal-ġimgha tal-litteriżmu. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li jorganizza din il-kompetizzjoni bil-kollaborazzjoni tal-Kulleġġ Santa Margerita Skola Primarja A u jixtri l-kotba għar-rebbieħa.

578.10.5 Is-Sindku nforma lill-membri preżenti li l-Kunsill kien irċieva talba sabiex jiġi organizzat kuncert fil-knisja bil-kollaborazzjoni tal-Kunsill. Fuq proposta tas-Sindku li giet issekondata mis-Sinjorina Ghislaine Bongailas, il-Kunsill qabel unanimament li ma jilqax din it-talba.

578.11 Ittri legali

578.11.1 Is-Segretarju Eżekuttiv irreferiet għall-allegatament incident dwar sigra li waqgħet fuq vettura li kienet ipparkjata fi Triq iċ-Ċawqli. Is-Segretarju Eżekuttiv qalet li l-Kunsill kien talab permezz ta' ittra legali lill-kuntrattur responsabbli miż-żamma u manutenzjoni jagħti informazzjoni dwar din is-sigra, b'mod partikolari kemm il-darba nżabret u l-kundizzjoni tagħha qabel waqa' z-zokk. Is-Segretarju Eżekuttiv żiedet tghid li r-risposta tal-kuntrattur tal-Kunsill kienet li ż-żona li fiha kienet tinsab is-sigra kienet titnaddaf regolarment u qatt ma kien hemm xi indikazzjoni li seta' kien hemm xi problema bis-sigra in kwistjoni u li fil-fehma tiegħu l-incident in kwistjoni kien riżultat ta' forza maġġuri, u li, fi kwalunkwe każ, ma jista' qatt ikun hemm xi responsabilità x'tintefa' fuq il-kuntrattur.

578.12 Twegibiet għall-mistoqsijiet tal-Kunsillieri

578.12.1 Il-Viċi Sindku rreferiet għall-istrutturi edukattivi li twaħhlu fis-*soft areas* taż-żona ta' Buleben iz-Żgħir u staqsiet x'tip ta' informazzjoni kienet giet użata. Is-Segretarju Eżekuttiv qalet li l-istrutturi kienu twaħhlu mingħajr ebda nformazzjoni. Il-Viċi Sindku qalet li għada qed tistenna tweġiba rigward it-talba tagħha biex jitniżżel isimha fuq il-pannella edukattiva. Il-Viċi Sindku żiedet tghid illi hija tħoss li għandu jkun hemm isimha biex tiehu kreditu tax-xogħol li għamlet peress illi hija hadet hsieb tfittex u tiġbor l-informazzjoni mill-hin tagħha u l-kompetenza fil-qasam, flimkien mas-sorsi minn fejn giet kwotata l-informazzjoni, bhala haġa holistika u mhux sempliciment għax kienet responsabbli mill-proġett.. Is-Sindku

qal illi huwa diġa kien irrispondiha u nfirmaha li ma kienx jaqbel li għandu jitniżżel isimha. Is-Sindku zied jgħid li m'hix prassi li jitniżżel isem il-Kunsillieri fuq it-tabelli għax ikunu hađu hsieb il-proġett. Is-Sindku qal illi kienu saru tabelli tal-proġett immirat għall-persuni neqsin mis-smieġ u l-isem tal-Kunsillier responsabbli minn dan il-proġett ma tniżżilx fuq it-tabelli. Il-Viċi Sindku qalet li f'każ li ma tinghatax kreditu għax-xogħol li għamlet flimkien mas-sorsi minn fejn giet kwotata l-informazzjoni,, kienet qed titlob biex il-Kunsill ma jużax l-informazzjoni li pprovdiet. Il-Viċi Sindku ziedet tgħid li din l-informazzjoni kienet haditilha hafna hin u ma kienx xogħol ta' f'it minuti. *Emendati*

578.12.2 Il-Viċi Sindku ressqet talba li kienet irċeviet sabiex jinbidel il-vultaġġ tal-bozza fi Triq iż-Żagħrun. Il-Viċi Sindku qalet li kienet ser tibgħat id-dettalji permezz tal-*email*.

578.12.3 Il-Viċi Sindku qalet li fi Triq San Ġuzepp kien hemm *road hump* maqluġha u ziedet tgħid li għad hemm xi viti fit-triq. Is-Segretarju Eżekuttiv qalet li l-biċċiet tar-*road hump* kienu ngabru u li kien gie bbukkjat gwardjan lokali sabiex jassisti t-traffiku sakemm il-ħaddiema jwahnlu r-*road hump* mill-ġdid.

578.12.4 Is-Sur Joseph Buttigieg semma l-htieġa li jsiru l-*hatching lines* fi Triq tal-Labour.

578.12.5 Is-Sur Joseph Buttigieg semma l-htieġa li ssir iż-żebgħa mal-garaxxijiet fi Triq l-Iskola. Is-Sindku qal illi fil-laqgħa li jmiss kien ser jitniżżel *item* fl-agenda – *Traffic Management* fid-dawra tal-iskejjel. Dan sabiex jigi diskuss it-*traffic management* li sar bi prova f'din iż-żona u eventwalment jinżebgħu s-sinjali tat-traffiku kollha.

578.12.6 Is-Sur Joseph Buttigieg irrefera għax-xogħol infrastrutturali li kien qed isir fi Triq il-Kunsill tal-Ewropa u staqsa jekk kienx ser jittella' ċint mal-għalqa. Is-Sindku wieġeb fil-pożittiv.

578.12.7 Is-Sur Joseph Buttigieg staqsa jekk kienux ser isiru l-*pelican lights* li kien hemm qabel ma saru x-xogħlijiet infrastrutturali fi Triq tal-Labour. Is-Sindku wieġeb fil-pożittiv.

578.12.8 Is-Sur Joseph Buttigieg staqsa jekk kinitx ser tigi mressqa ż-*zebra crossing* li hemm fi Triq il-Vittorja. Is-Sindku qal li din kienet għadha trid tigi diskussa.

578.12.9 Is-Sur Joseph Buttigieg talab li jergħu jitwahnlu d-*dustbins* u d-*dog bins* li kien hemm fi Triq tal-Labour.

578.12.10 Is-Sur Joseph Buttigieg informa lill-Kunsill li fil-11 t' April 2023 kien ser jorganizza *Easter Lunch* għall-anzjani.

578.12.11 Is-Sur Joseph Buttigieg qal illi l-kuntrattur responsabbli mix-xogħlijiet infrastrutturali fi Triq tal-Labour kien għadu ma rrangalux it-tarġa tal-irham tal-bieb ta' barra.

578.12.12 Is-Sur Joseph Agius talab li tinzebagħ *stop sign* fl-art fi Triq Santa Tereza qabel iddur għal Triq is-Santwarju il-Kunvent. Emendati

578.13 Mozzjonijiet

578.13.1 Ma kienx hemm mozzjonijiet bil-miktub.

578.14 Tmiem tal-laqgħa u data tas-seduta li jmiss

578.14.1 Fuq proposta tas-Sur Joseph Buttigieg li giet issekondata mis-Sindku , il-Kunsill qabel unanimament li l-laqgħa li jmiss issir nhar it-Tlieta 18 ta' April, 2023 fis-6.00 ta' filgħaxija.

578.14.2 Il-laqgħa spiċċat fit-7.40 ta' filgħaxija.

IFFIRMATA

Stephanie Testaferrata de Noto
Segretarju Eżekuttiv

Dawn il-minuti ġew approvati fil-579 laqgħa li saret nhar it-Tlieta 18 ta' April, 2023.

IFFIRMATA

Jorge Grech
Sindku